

Elxan Qasimov – 80

Kinomuzun “sürücü Əhməd”i

Tanınmış Azərbaycan kinorejissoru, aktyor, Əməkdar artist Elxan Qasimov bütün varlığı ilə kinoya bağlı insan olub. Neçə-neçə bədii və sənədli filmdə, “Mozalan” satirik kinojurnalında ən kiçik rollarda belə parlaq çıxışları ilə yadda qalıb. Elxan Məmməd oğlu Qasimov 24 aprel 1945-ci ildə Naxçıvanda anadan olub. Orta məktəb illərində pionerlər evində rəqs dərnəyinə gedib, festival laureatı olub. Sonra idmanla məşğul olub, hətta Naxçıvanın gənclərdən ibarət voleybol komandasında çıxış edib. İlyarım oradakı Dövlət Mahnı və Rəqs Ansamblında peşəkar rəqqas, solist olan Əminə Dilbazi, Əlibaba Abdullayev, Böyükağa Məmmədov, Xumar Zülfüqarova kimi görkəmli baletmeysterlərdən dərslər alıb və ölkə xaricinə qastrollara gedib.



Elxan sonrakı yarıməsrlik ömrünü bütünlüklə kinoya həsr edib. Bakıda İn-cəsənət İnstitutunun aktyorluq fakültəsində – Adil İsgəndərovun kursunda Amaliya Pənahova, Əbdül Mahmudov, Xəmis Muradov, xanəndə Arif Babayev, Siyavuş Aslan, Lütfiyar İmanov, Şəfiqə Məmmədova ilə eyni qrupda oxuyub. Daha sonra Leninqradda Teatr, Kino və Musiqi İnstitutunun rejissorluq fakültəsində təhsil alıb.

Elxan Qasimov 1969-cu ildən “Azərbaycanfilm” kinostudiyasında işləyib. Onun filmlərin siyahısında 42 adda ekran işinin adı sıralanır. “Gözlə məni”, “İnsan məskən salır”, “İstintaq”, “Köhnə bərə”, “Qatır Məmməd”, “Nəsimi”, “Nizami Gəncəvi”, “O qızı tapın”, “Otel otağı” və sair filmləri qeyd etmək olar. Neçə-neçə bədii və sənədli filmlərin, “Mozalan” sü-jetlərinin də müəllifi olub. Amma ondan söhbət düşən kimi əksəriyyət məşhur “Əhməd haradadır?” filmindəki sürücü Əhmədi xatırlayıb gülümsəyir. Bu ekran işindəki koloritli oyunu, replikaları, jestləri, xüsusilə də tikinti meydanında rəqs edib yıxılması təbiiliyi ilə seyrçilərin rəğ-bətini qazanıb. Elə Nərgiz xalanın – Xalq artisti Nəcibə Məlikovanın onun “ZİL” məşinini “qaçırması”, sürücünün qarənəfəs məşinini arxasınca qaçması epizodu da yaddaqalan səhnələrdəndir. Rəqqaslığı və məşin sürmək bacarığı onun karına gəlib.

Mərhum həmkarım Tahir Abbaslı onun 70 yaşı olanda sənətkardan maraqlı müsahibə almışdı. Elxan Qasimovun fəaliyyət arsenalındakı yaradıcılıq “silah-sursat”ından sevgililərlə bəhs etmiş, kino ilə bağlı özəl düşüncələrinə səxavətlə yer ayırmışdı. Elə həmin müsahibədən öyrənmişdik ki, uşaqlığımızın sevimli filmi olan “Əhməd haradadır?” düz 1 ay hər gün “Nizami” kinoteatrının böyük salonunda 4 seansla nümayiş etdirilibmiş. Onda 18 yaşı olan tələbə – gənc aktyor bir neçə günə şö-rət qazanmışdı. İllər sonra da çoxları ona “Elxan müəllim” əvəzinə “Əhməd müəllim” deyər müraciət edirdi. Yəni, öz dili ilə

desək, bir obrazla şəxsi-fərdilikdən çıxıb ümum-ictimai personaya da çevrilə bilib.

(Həyatın istehzasına baxın ki, film-də Nərgiz xalanın qaçırdığı yük məşinini birtəhər saxlayıb təhlükəni sovuşduran “sürücü Əhməd” – Elxan Qasimov sonralar həyatda başqa bir yük məşininin “sayəsində” sağalmaz yara alıb: oğlu, həm də rejissor olan Samirin qəzaya düşüb həyatını itirməsi ilə hüznələrə gömülüb)...

Mərhum yubilyar həm də uzun illər kinostudiyada həmkarlar ittifaqının sədri olub və qayğıkeşliyi ilə seçilib, kollektivin diqqət umanı qismənə bacardığı qədər maddi və mənəvi kömək edib. Dostlarının dediyinə görə, məşhur kinorejissor Şamil Mahmudbəyovun 100 illiyi ərəfəsində qəbirtüstü abidəsinin yenilənməsi də onun təşəbbüsü ilə gerçəkləşib.

...Elxan Qasimovun rejissurası ilə ərsəyə gələn filmlərdən biri “Biz qayıdacağıq” olub. Filmdə Qarabağ müharibəsi – işğal, Xocalı faciəsi, köçkünlük iztirabları süjet xəttinin əsasını təşkil edir və uşağın dili ilə canlandırılır. Davanın dəhşətləri balaca soydaşımızın gözləri önündə baş verib. Hec bir güc onu öz torpağına qayıtmaq arzusundan döndərə bilmir... Elxan Qasimov filmdə ulu torpaqların həsrətini kino vasitəsi ilə ifadə edib. O, 5 il əvvəl Vətən müharibəsində qazandığımız zəfərlə torpaq həsrətini ovutdu. Amma bu sevinci cəmi 3 il yaşadı. İndi artıq 2 ildir ki, bizləri özünün cismani varlığına həsrət qoyub.

Ruhu şad olsun...

Əli NƏCƏFXANLI
XQ

